


100 sena mill-mewt ta' Karlozzu...

Karlu Darmanin 1825 -1909

kitba ta' Silvio Cassar

L-isem ta' Karlu Darmanin hu marbut ma' diversi xoghlijiet artistici mill-isbaħ. Ix-xoghlijiet li wettaq dan l-istatwarju hekk popolari jinsabu mxerrdin fil-gżejjer Maltin b' mod speċjali ġewwa l-knejjes kif ukoll fit-toroq Maltin meta jilbsu l-libsa tal-festa waqt iċ-ċelebrazzjonijiet tal-festi fl-ibliet u l-irhula. Huwa diffiċli li wiehed isemmi x-xoghlijiet artistici kollha li hargu minghand dan il-prinċep tal-istatwarji Maltin, imma ser naghtu harsa hafifa dwar hidmet Darmanin lil hinn mill-Hamrun imma wkoll u s'intendi naraw x' patrimonju halla hawn ġewwa l-Hamrun.



Bla dubju, Karlu Darmanin jibqa' mfakkar għal xogħol ta' statwi fil-kartapesta. Darmanin, maghruf bhala Karlozzu, jibqa' mfakkar bhala 'Il-Prinċep tal-Istatwarji Maltin'. L-istatwi li hadem lehqu livell għoli ferm f' dik li hija arti, f' dik li hija anatomija u f' dak li hu panneġġjar. Id-dettalji ta' kull statwa li kienet toħroġ mill-bottega tiegħu kienu jkunu statwi ttrattati sal-iċken dettal. B'dan il-mod, Darmanin baqa' famuż fost il-Maltin permezz tal-kontribuzzjoni hekk rikka li ta lejn l-arti sagra f' pajjiżna..

It-Twelid...

Karlu Darmanin twieled f' Citta' Invictae... l-Isla, fit-30 ta' Awwissu 1825, minn Ġuzeppi u Marija, xebba Cumbo. Tghammed l-ghada fl-istess Parroċċa Kolleġġjata ta' Marija Bambina. Hutu kien jisimhom: Filippu, Marija Karmela, Madalena, Salvatore (iben Salvatore, Ġormu kien hadem diversi xoghlijiet fil-kartapesta... San Ġuzepp fil-Parroċċa ta' San Gejtanu l-Hamrun stess, San Ġuzepp f' Haż-Żebbuġ u Sacra Cour f' Tas-Sliema) u Giovanni (Giovanni kien statwarju tal-kartapesta wkoll tant li fost xoghlijiet ohra hadem l-istatwa tal-Madonna tal-Gilju fl-Imqabba fl-1876 u tad-Duttrina f' Hal Tarxien). Ta' min jinnota li missieru kien marmista. L-educazzjoni u l-ewwel tahriġ tiegħu hadhom ġewwa l-hanut ta' missieru Ġuzeppi taht l-isem Giuseppe Darmanin e Figli fi Triq ir-Rebha ġewwa l-Isla. Kienu jahdmu l-irham u lapidi. Kienu jghinu wkoll lil Karlu fix-xogħol tal-kartapesta. Fil-fatt nafu wkoll li hutu l-bniet, kienu jimmudellaw għall-figuri tal-persunaġġi nisa bibbliċi u qaddisin. Aktar tard, Karlu kien jimmudella statwi fuq martu jew it-tfal tiegħu wkoll. Jinghad li fuq martu Anetta, Karlu sawwar wiċċ il-Madonna li tinsab fl-istatwa ta' San Gejtanu.



Karlu Darmanin u martu Annette, xebha Ready.

Iż-Żwieg...

Ta' 23 sena żżewweġ lil Annette (maghrufa bhala Anna), xebba Ready (ġenituri Skoċċizi) minn Hal Ghaxaq li kellha 15-il sena. Huma żżewġu nhar is-27 ta' Frar 1848 ġewwa l-Knisja Parrokkjali ta' Hal Ghaxaq. Sal-1884 baqa' joqghod l-Isla u jahdem hemm, sakemm imbaghad, Karlu u Annette marru joqoghdu f'dar Strada Reale, il-Hamrun fejn hemm issa kellu l-hanut tax-xoghol tiegħu. Karlu kien popolari ferm għax-xoghol artistiku tiegħu, u issa la darba waqqaf il-hanut tax-xoghol tiegħu, ix-xoghol baqa' ġej, baqa' jagħmlu popolari u ma waqaf qatt jahdem u jsebbah diversi knejjes u toroq matul il-festi tradizzjonali tagħna. Karlu u Annette kellhom familja kbira tant li kellhom 10 subien u 6 ibniet. Is-16-il wild kienu: Emanuele, Francesco, Marija Carmela, Ġuzeppi, Cesare, Ġuzeppi, Giovanni, Guglielmo, Ġeraldu, Marija Josefa, Marija Vittoria, Francesca, Enrico, Lucia, Renaldo u Marija Carmela.

L-Arti tal-Kartapesta...

Kif semmejna, Karlu Darmanin ibbrilla bhala statwarju artist fil-qasam tal-kartapesta. Jinghad li din is-sengha waslet Malta minn Sqallija lejn nofs is-seklu 16. Arti mill-aktar interessanti u bla dubju arti ta' paċenzja kbira. Hija sengha rikka, li Darmanin hareġ minnha bhala l-aqwa fost l-ahjar. Din il-hila tal-artist Malti wriet it-talenti kollha permezz ta' Karlu Darmanin. Però waqt it-tiftix tiegħi sibt xi kritika fuq l-istess Darmanin. Jinghad li Darmanin kien ġieli juża l-istess forma tal-wiċċ, allura nsibu diversi xebh fl-istatwi li hargu minn idejn Darmanin. Eżempju fil-każ fl-istatwa tat-Tradiment ta' Ġuda li nsibu f'Hal Qormi li jinghad li wiċċ Kristu hu l-istess wiċċ ta' Kristu Salvatur li nsibu f'Hal Lija. Anke wiċċ Ġuda kien ġa użah fil-vara titolari ta' San Gejtanu. Nota milli nara jien hija li dawn l-uċuh użahom snin ferm wara. Biżżejjed insemmu li l-istatwa tas-Salvatur saret fl-1864 u l-istatwa tal-bewsa ta' Ġuda saret daqs 40 sena wara. Minkejja kollox, jibqa' fatt li fl-istatwi ta' Darmanin tispikka l-isbuhija tal-uċuh... dan jagħmlu artist uniku u kbir!

Karlozzu ġewwa l-Hamrun...

Karlu Darmanin halla t-timbru tieghu mnaqqax ukoll f'biċċa xoghol mill-aktar artistika u tant għażiża fost il-Hamruniżi u d-devoti ta' San Gejtanu. Din hija l-istatwa ta' San Gejtanu meqjuma fil-Parroċċa ddedikata lill-istess qaddis minn Thiene fl-Italja. L-istatwa saret fis-sena 1885 meta Karlu sena qabel fetiħ il-bottega tieghu proprju ġewwa l-Hamrun. U l-Hamruniżi hallew lil dan Karlu sabiex johloq statwa ta' San Gejtanu mill-isbah. La Karlu kellu l-bottega tieghu tax-xoghol ġewwa l-Hamrun, ma setax jonqos li l-istatwa titulari tal-Hamruniżi ma tkunx ta' Darmanin. U fil-fatt hekk hu għax naraw lil San Gejtanu fl-aqwa parti minn haġtu fejn Darmanin jipprezentalna l-mument meta l-Madonna qed tipperzenta 'l binha Ġesù lil San Gejtanu.

Induru dawra ma' pajjiżna u naraw...

Karlu Darmanin hadem diversi xoghlijiet għal diversi Parroċċi. Il-lista ma tieqaf qatt! Imma hu d-dover tagħna f'din is-sena li taħbat il-100 sena mill-mewt tieghu li nagħtu harsa lejn uħud mill-istatwi li hallielna Darmanin. Ibda mill-Għargħur fejn naraw statwa fil-Knisja Parrokkjali ta' San Ġuzepp, għall-Parroċċa tan-Naxxar hadem 4 statwi zgħar imma helwin ta' San Tumas, Sant'Antnin ta' Padova, il-Madonna ta' Lourdes u Sant'Anna. L-istess jingħad għal Hal Balzan fejn Karlu hadem statwa żgħira imma helwa ta' San Ġuzepp. U xi ngħidu għall-istatwa ta' San Ġuzepp li tinsab ġewwa l-Knisja Arċipretali tas-Siġġiewi, l-istatwi tal-Kunċizzjoni li jinsabu fil-Parroċċi ta' San Ġorġ f'Hal Qormi u f'Hal Tarxien rispettivament. Ma nistgħux ma nsemmux statwi tal-Madonna tar-Rużarju li Darmanin holoq f'Had Dingli, għall-Qrendi, għall-Mellieha, għan-Naxxar, għall-Hal Qormi San Ġorġ u għaż-Żurrieq. Għar-Rotunda tal-Mosta hadem sett Appostli li jintramaw fuq l-artal maġġur matul il-festa tal-Assunta b'sengħa u finezza kbira. Dan ix-xoghol hu mfahħar l-aktar għall-qagħdiet differenti li holoq fl-Appostli. Statwa li mhix komuni u li ssibha biss f'Hal Qormi hija msejha l-Anglu tal-Blandun. Din tintuża waqt il-funzjoni tal-Vġili tal-Għid is-Sibt filgħaxija. Haqqu kull tifhir Darmanin għall-wieċ mill-isbah tal-Anglu! Jingħad li fi żmien Darmanin, biex jirreferu għal xi tifel jew tifla sabiħa u gustuża, missirijietna kienu jgħidu lit-tfal 'qisek anglu ta' Darmanin.' Daqshekk kienu sbieħ l-uċuħ ta' Darmanin!!

3 Statwi Titulari...

U rridu nsemmu li Darmanin halla tliet statwi titulari, dejjem xoghol artistiku u mill-aqwa fil-kartapesta. Dawn huma l-istatwa tas-Salvatur li saret fl-1864 għall-Parroċċa ta' Hal Lija, l-istatwa ta' San Gejtanu għall-Parroċċa tal-Hamrun li saret fl-1885 li ġa semmejna, u l-istatwa ta' San Ġiljan għall-Parroċċa tal-lokal li jġib l-istess isem li saret fl-1893. Jekk niehdu spunt minn kull statwa naraw li f'dik tas-Salvatur, l-abbozz kellu 6 personaggi biss Darmanin halla lil Kristu b'idejh merfugħa b'Eliza u Mosè f'kull ġenb rispettivament. Fl-abbozz kien hemm ukoll it-3 Appostli – Pietru, Ġakbu u Ġwanni – però l-artist hallihom barra, s'intendi minhabba l-wisq kobor tal-istess statwa. Fl-istatwa ta' San Ġiljan, li thallset minn Salvatore Mattei, naraw lill-istess San Ġiljan f'konversazzjoni maċ-ċerva. Bla dubju huma 3 statwi kapolavuri ta' idejn Darmanin.

Insibu wkoll żewġ statwi li kienu jintużaw bħala statwi titulari. Dawn huma ta' San Leonardu f'Hal Kirkop kif ukoll ta' Santa Margerita ġewwa s-Sannat. L-istatwa ta' San Leonardu kienet saret fl-1877 u nbidlet fl-1949 ma' statwa oħra (tal-injam) li ngiebet minn Franza. L-istatwa tinsab ġewwa s-Sagrastija tal-Knisja Parrokkjali. Dik ta' Santa Margerita kienet saret fl-1863 u ntuzat sal-1890.

Darmanin kien awtur ukoll ta' statwa ta' festa sekondarja. Din l-istatwa tal-Madonna ta' Lourdes li tinsab meqjuma għewwa l-Qrendi saret fl-1878.

Għall-Festi ta' Barra...

Jekk naraw x'ghamel Karlozzu għall-festi ta' barra, nitilghu sar-Rabat u hemm insibu l-festa ta' San Ġużepp. Darmanin holoq 5 statwi armati biswit il-Knisja ta' Ġiezu jsebbhu t-toroq Rabtin li huma ta' Abraham, Izakk, Ġakobb, Ġużeppi u David.

Fin-Naxxar naraw statwa ta' Ġuditta, ferm prominenti armata matul il-festa tal-Vitorja li ssir fl-istess lokalità. M'hemmx dubju li Darmanin halla t-timbru tiegħu wkoll għall-festa ta' barra f'għieh l-Assunta għewwa l-Mosta. L-istatwi li jintramaw taht iz-zuntier tar-Rotunda, ta' Sant' Anna, San Ġwakkin (din l-istatwa jinghad li Darmanin mmudellha fuq nnifsu stess), San Mikiel u San Rafel flimkien ma' 4 anġli li saru għall-kuruna l-kbira u illum jintramaw fil-Pjazza juru l-kapacità ta' Darmanin fl-arti tal-kartapesta. Dawn l-anġli illum qeghdin iżommu brazzi filwaqt li f'idejhom għandhom simboli Marjani...stellarju, xettru, kuruna u ġilju. Statwa li toghgobni ferm, tintrama fi Triq l-Ifran Hal Lija għall-festa tas-Salvatur. Din hija dik ta' Ġesù qed jitlob l-ilma lis-Sammaritana hdejn il-bir. Barra minn hekk, fuq iz-zuntier u fi Pjazza Trasfigurazzjoni nsibu 3 statwi ohra ta' Karlu Darmanin li huma t-tliet Appostli li Ġesù ha miegħu fuq il-Muntanja Tabor li kienu San Pietru, San Ġwann u San Ġakbu. Jinghad li dawn kellhom jiġu kollha fuq l-istatwa titulari tas-Salvatur imma dan ma sehxx. B'hekk Darmanin hadimhom bhala statwi tat-toroq u għaldaqstant waqt il-hruġ tal-istatwa tinholoq l-istess xena tat-Trasfigurazzjoni...eżattament għal ftit minuti ngħixu l-mument ta' dak li gara fuq it-Tabor.

F'Hal Luqa, f'Birkirkara u fl-Isla nsibu statwa li tirrapreżenta lil Malta Rebbieha. L-istatwa ta' l-Anġlu tal-Marc, li nsibu f'Hal Tarxien u li tintrama biswit il-Knisja Parrokkjali ddedikata lill-Annunzjata, hija xogħol tal-istatwarju u mghallem tal-kartapesta Karlu Darmanin. Dan l-Anġlu jirrapreżenta l-qerda tal-erezija ta' Nestorju li çahad li l-Madonna hija Omm Alla.

Diversi statwi tal-Ġimgha l-Kbira...

Meta niġu għal dak li għamel Darmanin f'dak li għandu x'jaqsam mal-Ġimgha l-Kbira naraw li dan hu wiehed rikk, vast u anke ġieli innovattiv. Dan jinghad għal diversi vari...ibda bl-istatwa ta' Ġuda jbus lil Kristu li tinsab fil-Knisja Arcimatriçi ta' San Ġorg Martri f'Hal Qormi li għamilha fl-1903. Din it-tip ta' vara kienet xi haġa ġdida għall-purçissonijiet li kienu qed jirrankaw ġmielhom f'pajjiżna.

Anke f'Bormla nsibu innovazzjoni fl-istatwa tal-Ort għax poġġa żewġ anġli minflok il-wiehed li mdorrijin naraw. Fl-istatwa tal-Veronika għewwa l-Mosta, Karlozzu holoq xi haġa ġdida billi hdejn l-istess Veronika poġġa tifla wkoll. Ta' sehmu wkoll fi statwi għewwa ż-Żejtun, fil-Mosta, f'Bormla, f'Hal Qormi, fl-Isla, fil-Għarghur, f'Hal Luqa u f'Ta' Ġiezu fir-Rabat u l-Belt Valletta. Bla dubju minn idejn Karlu Darmanin hargu l-aktar statwi għall-Ġimgha l-Kbira.

L-ibliet tal-Mosta u l-Hamrun flimkien mal-irhula tal-Qrendi, Hal Kirkop u Hal Lija zammew haj l-isem ta' Karlu Darmanin billi semmew triq għal dan il-ġenju artist Malti li sallum għadu jsebbah u jseddaq l-arti f'pajjiżna.

1. L-istatwa titolari ta' Sam Gejtanu,
Hamrun - għaxxa tal-Hamruniżi.

2. It-Trasfigurazzjoni ta' Kristu (Salvatur),
kapolavur ta' Karlu Darmanin għar-raħal
ta' Hal Lija.

3. San Ġiljan - xogħol grazzjuż
għall-Parroċċa tal-lokal li jgħib
isem l-istess Qaddis.





Wiehed mill-mijiet ta' angli u statwi oħra li Karlu Darmanin ħadem għal fuq barra bħala parti mill-armar tal-festi.

Il-lista tkompli! Però nieqaf hawn. Minkejja dan ix-xogħol kollu mill-idejn bieżla ta' Darmanin, ix-xogħol xorta waħda dejjem hareġ ta' kwalità, ta' livell. Però l-Hallieq sejjah għal għandu lil Karlu 'Karlozzu' Darmanin fl-età sabiħa ta' 84 sena fis-26 ta' Novembru 1909. Jinsab midfun fiċ-ċimiterju Marija Addolorata fil-qabar tal-Fratellanza tat-Trinità. Hija grazzja kbira li ahna werrieta ta' opri mill-aktar artistici ta' dan l-artist Malti...il-famuż **Karlu Darmanin**.

Referenzi:

Żvilupp tad-Devozzjoni jew Kult lejn il-Passjoni ta' Sidna Ġesù Kristu fil-Parroċċa tal-Mosta.

92 -93


Teżori fil-Knejjes Maltin -Il-Mosta. PIN Publications
Awtur - Tony Terribile. pğ 100

Il-Vari tal-Ġimgha l-Kbira ta' Malta u Ghawdex. PEG
Publications 1999. Awtur - Joseph Grech


CampusFM 103.7. Maltin Bhalna (2006). Programm Radjofoniku.

Karlu Darmanin u x-Xoghlijiet Tieghu għar-Rotunda tal-Mosta.
Ktieb tal-Festa Soċjeta' Piroteknika 15 ta' Awwissu – Mosta
Festa 2006. Awtur - Joseph G M Borg. pğ 60 - 63

Carlo Darmanin (1825-1909) Il-Prinċep tal-Istatwarji Maltin.
Fuljett mahruġ mill-Għaqda Armar Sant' Elena waqt wirja
f'għelug l-ewwel mitt sena mill-mewt tieghu.
Awtur - Victor Caruana.



L-istatwa ta' Kristu fl-Ort, xogħol mill-isbaħ ta' K. Darmanin għall-Parroċċa tal-Kunċizzjoni Bormla.



Ġesù Redentur - statwa mill-isbaħ ta' Karlu Darmanin misjuba fil-Knisja ta' Santa Marija, Mosta.